

Id-Dħul Pensjonabbli

HMISTAX ilu konna bdejna l-harsa tagħna lejn id-diversi beneficiji li jeżistu taħt l-iskema kontributorja b'harsa lejn il-Pensjoni taż-Żewġ Terzi, li kienet iddaħħlet fl-1979. Konna għedna li l-Pensjoni taż-Żewġ Terzi tiddependi fuq erba' fatturi importanti – (i) il-kundizzjonijiet statutorji, (ii) it-test tal-kontribuzzjonijiet, (iii) id-dħul pensjonabbli, u (iv) jekk hix tithallas pensjoni tas-servizz u trattajna l-ewwel tnejn minn dawn il-fatturi.

Illum se nittratta fattur ieħor importanti u kruċjali għall-Pensjoni taż-Żewġ Terzi li huwa d-Dħul Pensjonabbli biex il-gimgha d-dieħla ntemm il-harsa tiegħi lejn il-Pensjoni taż-Żewġ Terzi billi nittratta l-Pensjoni tas-Servizz, kif din hija definita, kif tiġi kkalkulata għall-fini tas-sigurtà soċjali u x'effett għandha fuq il-Pensjoni taż-Żewġ Terzi.

X'inhu d-Dħul Pensjonabbli?

Fi kliem sempliċi, id-Dħul Pensjonabbli huwa dak id-dħul li fuqu ikun iddeterminat l-ammont ta' pensjoni li persuna tithallas. Il-mod kif dan jiġi ikkalkulat iwarja skond meta twieldet il-persuna u skond jekk il-persuna hijiex impjegata jew taħdem għal rasha. Fit-Tabella A dawn id-differenzi huma spjegati b' mod ċar.

Mit-Tabella A joħorġu tliet fatturi interessanti. L-ewwel

nett, id-differenza bejn kif jinħadem id-dħul pensjonabbli skont l-età toħroġ mit-tibdil li kien id-daħħal bħala parti mir-riforma tal-pensjonijiet li dwarha tkellimna xi ġimghat ilu. Dan it-tibdil dieħel gradwalment skont meta l-persuna tkun twieldet.

It-tieni nett, id-differenza li teżisti illum fil-mod kif jinħadem id-dħul pensjonabbli bejn persuna impjegata u persuna li taħdem għal rasha eventwalment se tispicċa għal persuni li twieldu fl-1962 jew wara.

It-tielet nett, filwaqt li l-paga/salarju/dħul nett li jiġi kkunsidrat għad-Dħul Pensjonabbli għal persuni li twieldu qabel l-1962 dejjem huwa ristrett għal snin konsekuttivi (tliet snin jew għaxar snin skont il-każ), dan mhux se jibqa' l-każ għal persuni li twieldu fl-1962 jew wara (għaxar snin mhux necessarjament konsekuttivi f'40 sena).

Tajjeb li ngħid li teżisti differenza oħra fil-mod kif jinħadem id-Dħul Pensjonabbli ta' persuna impjegata u ta' persuna li taħdem għal rasha. Mal-pagi/salarji bażiċi (jiġifieri l-pagi/salarji li fuqhom tkun thallset il-kontribuzzjoni tas-sigurtà soċjali) ta' persuna impjegata, iridu jiżdiedu iż-żidiet li jkun ta l-Gvern għall-oghli tal-ħajja fis-snin ta' wara u sas-sena li fiha tkun se tithallas il-pensjoni. Dan ukoll isir fil-każ ta' persuna li taħdem għal rasha iżda ssir biss jekk kemm-il darba d-dħul nett minn sena partikolari għal oħra ikun mill-anqas daqs jew aktar miż-żieda għall-oghli tal-ħajja. Dan wiehed jista' jifhmu aħjar

SENA	SALARJU	ŻIEDA COL	TOTAL
2007	13,828	696.49 (2008-2010)	14,524.49
2008	14,389	514.80 (2009-2010)	14,903.38
2009	14,962	302.64 (2010)	15,264.64

fit-Tabella B.

Dħul Pensjonabbli massimu

Infakkar ukoll li d-Dħul Pensjonabbli massimu jvarja wkoll skont meta l-persuna twieldet. Fi kliem ieħor, dan ifisser li jekk il-paga/salarju jew dħul nett ta' persuna huwa oghla mid-Dħul Pensjonabbli massimu, xorta l-oghla pensjoni taż-Żewġ Terzi li tista tithallas ma tkunx oghla minn żewġ terzi tad-Dħul Pensjonabbli massimu.

Id-Dħul Pensjonabbli massimu fl-2010 hu ta' €17,115.80 fis-sena. Madankollu, mis-sena d-dieħla (2011) d-Dħul Pensjonabbli Massimu se jibda jinbidel u jvarja skont meta l-persuna tkun twieldet, kif ġej:

(i) persuna li twieldet fl-1951 jew qabel – jiżdied biż-żidiet tal-oghli tal-ħajja sakemm jilhaq massimu ta' €17,470 fis-sena;

(ii) persuna li twieldet bejn l-1951 u l-1961 – jiżdied biż-żidiet tal-oghli tal-ħajja sakemm jilhaq massimu ta' €20,964 fis-sena;

(iii) persuna li twieldet bejn fl-1962 jew wara – l-ewwel jiżdied fi tliet partijiet ugwali bejn l-2011 u l-2013 sakemm jilhaq massimu ta' €20,964 fis-sena, u mill-2014 'il quddiem jiżdied b'mekkaniżmu li 70% minnu jkun ibbażat fuq iż-żidiet medji fis-salarji u 30% fuq iż-żieda fl-inflazzjoni.

Ftit eżempji

Tajjeb li issa naraw żewġ eżempji, wiehed dwar persuna impjegata u oħra li taħdem għal rasha. Illimitajt dawn iż-żewġ eżempji għal persuni li jirtiraw din is-sena biex inżommuhom sempliċi kemm jista' jkun.

(a) Raġel impjegat li twieldet fl-1949 u allura jilhaq l-età tal-pensjoni (61) din is-sena (fl-2010) għandu l-oghla salarji bażiċi annwali tiegħu fl-2007 (€13,828), 2008 (€14,389) u fl-2009 (€14,962).

It-total tal-aħjar tliet snin huwa €44,692.51 mela l-medja tal-aħjar tliet snin hi €14,897.50. Dan huwa d-Dħul Pensjonabbli ta' din il-persuna. F'dan il-każ, jekk din il-persuna taħdem l-

2010 kollha, il-medja mbagħad tinħadem (jekk ikun jaqblilha) fuq l-2008, l-2009 u l-2010 u l-pensjoni tithallas mill-ewwel Sibb ta' Jannar, 2011.

(b) Raġel jaħdem għal rasu li twieldet fl-1949 u allura jilhaq l-età tal-pensjoni (61) din is-sena (fl-2010) għandu dħul nett li jvarja minn €7,000 fl-1999 sa €15,500 fl-2009. Fuq dan id-dħul nett dejjem hallas il-kontribuzzjoni tas-sigurtà soċjali korrettament skont id-dħul nett li ddikjara kull sena.

It-total tal-aħjar għaxar snin huwa ta' €114,245.68 mela l-medja hija ta' €11,424.57.

Dan huwa d-Dħul Pensjonabbli ta' din il-persuna. Tajjeb li ngħid li d-dħul nett iddikjarat għas-snin 2000, 2004 u 2008 ma giex aġġustat bħas-snin l-oħrajn.

Dan gara minħabba li f'dawn it-tliet snin imsemmijin, im-qabblin mas-snin ta' qabel, id-dħul nett jew ma żdiedx jew żdied b'ammont li hu inqas miż-żieda għall-oghli tal-ħajja

mogħtija f'dawk is-snin rispettivament. Importanti wkoll li jekk il-persuna li taħdem għal rasha thallas kontribuzzjoni tas-sigurtà soċjali b'rata inqas milli suppost, id-dħul nett li jiġi kkonsidrat ikun dak li fuqu thallset il-kontribuzzjoni, jiġifieri inqas.

Iż-Żewġ Terzi

Jekk tiftakru hmistax ilu kont tajt ftit eżempji dwar kif jinħadem it-test tal-kontribuzzjonijiet. Skont dawn l-eżempji kienu ħarġu tliet medji ta' kontribuzzjonijiet differenti. L-ewwel wiehed li ħareġ kien ta' 50, it-tieni wiehed kien ta' 43.76 u t-tielet wiehed kien ta' 13.07.

Jekk tiftakru kont semmejt li l-formula użata biex tiġi kkalkulata l-Pensjoni taż-Żewġ Terzi hija din:

(Il-medja tal-Kontribuzzjonijiet/50) x (2/3) x id-Dħul Pensjonabbli.

Mela, biex nimxu mal-eżempji msemmijin fuq jekk il-medja tal-kontribuzzjonijiet ta' persuna hija 50 jew aktar, dan ifisser li din il-persuna se jkollha l-pensjoni sħiħa ta' żewġ terzi tad-Dħul Pensjonabbli tagħha. Dan minħabba li l-somma 50/50 x 2/3 tagħtik riżultat ta' 2/3 jew 0.66666.

Għalhekk il-persuna impjegata msemmija fl-eżempju, li

TABELLA A: IL-KALKOLU TAD-DHUL PENSJONABBILI

META TWELIDT	IMPJEGAT	TAHDEM GHAL RASEK
Qabel l-1952	Il-medja tal-oghla pagi/salarji bażiċi fi tliet snin konsekuttivi fl-aħħar għaxar snin ta' qabel l-irtirar.	Il-medja tad-dħul nett tagħha li fuqha tkun thallset il-kontribuzzjoni matul l-aħħar għaxar snin kalendarji qabel l-irtirar.
Bejn l-1952 u l-1955	Il-medja tal-oghla pagi/salarji bażiċi fi tliet snin konsekuttivi fl-aħħar 11-il sena ta' qabel l-irtirar.	Il-medja ta' l-oghla dħul nett tagħha li fuqha tkun thallset il-kontribuzzjoni matul għaxar snin konsekuttivi fl-aħħar 11-il sena kalendarji qabel l-irtirar.
Bejn l-1956 u l-1958	Il-medja tal-oghla pagi/salarji bażiċi fi tliet snin konsekuttivi fl-aħħar 12-il sena ta' qabel l-irtirar.	Il-medja tal-oghla dħul nett tagħha li fuqha tkun thallset il-kontribuzzjoni matul għaxar snin konsekuttivi fl-aħħar 12-il sena kalendarji qabel l-irtirar.
Bejn l-1959 u l-1961	Il-medja tal-oghla pagi/salarji bażiċi fi tliet snin konsekuttivi fl-aħħar 13-il sena ta' qabel l-irtirar.	Il-medja ta' l-oghla dħul nett tagħha li fuqha tkun thallset il-kontribuzzjoni matul għaxar snin konsekuttivi fl-aħħar 13-il sena kalendarji qabel l-irtirar.
Wara l-1961	Il-medja tal-oghla pagi/salarji bażiċi f'għaxar snin matul perjodu ta' 40 sena mill-età ta' 18 sal-età tal-irtirar.	Il-medja tal-oghla dħul nett f'għaxar snin matul perjodu ta' 40 sena mill-età ta' 18 sal-età tal-irtirar.

IMPORTANTI: L-informazzjoni li qed tingħata f'din ir-rubrika mhijiex intenzjonata li titqies bħala parir legali dwar xi drittijiet għal kwalunke beneficiċju soċjali jew materja oħra ta' sigurtà soċjali. L-għan ta' din ir-rubrika huwa purament unikament biex tingħata informazzjoni ġenerali dwar is-sistema tas-sigurtà soċjali f'Malta. Għal aktar taħrif tista' żżur il-websajt tagħna www.msp.gov.mt, tibgħat imejl fuq social.security@gov.mt, tista' tmur f'wiehed mill-uffiċċji distrettwali tagħna f'Malta u Ghawdex jew inkella iċċempel fuq in-numru 159.



ghandha Dhul Pensjonabbli ta' €14,897.50, f'dan il-każ ikollha pensjoni ta' €9,931.57 fis-sena (€14,897.50 x 0.66666). Min-naha l-oħra, il-persuna li taħdem għal rasha li semmejna fl-eżempju, ikollha pensjoni ta' €7,616.30 fis-sena (€11,424.57 x 0.66666).

Iżda jekk il-medja tal-kontribuzzjonijiet ta' persuna hija inqas minn 50, eżempju 43.76, dan ifisser li din il-persuna mhix se jkollha l-pensjoni shiha ta' żewġ terzi tad-dhul pensjonabbli tagħha. Dan minhabba li s-somma 43.76/50 x 2/3 tagħtik riżultat ta' 0.58346.

Għalhekk, il-persuna impjegata msemija fl-eżempju, f'dan il-każ ikollha pensjoni ta' €8,692.10 fis-sena (€14,897.50 x 0.58346). Min-naha l-oħra, il-persuna li taħdem għal rasha li semmejna fl-eżempju, ikollha pensjoni ta' €6,665.78 fis-sena (€11,424.57 x 0.58346).

Tajjeb li nghidu li l-Pensjoni taż-Żewġ Terzi mhallsa qatt ma tista' tkun inqas mill-Pensjoni Minima Nazzjonali mhallsa skont il-medja ta' kontribuzzjonijiet applikabbli.

Minn barra hekk, fl-eżempji ta' fuq qegħdin nassumu li dawn iż-żewġ persuni ma għandhomx pensjoni tas-ser-



MARK MUSÙ

Direttur għall-Iżvilupp
Strategiku u Relazzjonijiet
Internazzjonali – Dipartiment
tas-Sigurtà Soċjali

vizz. Dwar din niktib hmistax ohra.

L-aħhar osservazzjoni: għaliex ma użajtx l-eżempji biex nikkalkula l-pensjoni ta' xi hadd li l-medja tal-kontribuzzjonijiet tiegħu hija ta' 13.07?

Dan minhabba li, kif spjegajt hmistax ilu, jekk il-medja tal-kontribuzzjonijiet tkun inqas minn 15, il-persuna ma jkollha l-ebda dritt għall-Pensjoni taż-Żewġ Terzi.

TABELLA Ċ: ID-DHUL PENSJONABBILI JINHADEM HEKK

SENA	SALARJU	ŻIEDA COL	TOTAL
2000	7,100	0	7,100.00
2001	7,400	1,877.48 (2002-2010)	9,277.48
2002	8,200	1,695.79 (2003-2010)	9,895.79
2003	8,900	1,4831,877.48.82 (2004-2010)	10,383.82
2004	8,100	0	8,100.00
2005	10,300	1,181.00 (2006-2010)	11,481.00
2006	12,800	908.46 (2007-2010)	13,708.46
2007	14,300	696.49 (2008-2010)	14,996.49
2008	13,500	0	13,500.00
2009	15,500	302.64 (2010)	15,802.64

■ Issa ngħaddi għal mistoqsija li rċevejt mingħandkom il-qarrejja. Anthony Agius mill-Qala, Għawdex, staqsa: "Jekk impjegat tal-Gvern, miżżewweġ, li twieled f'Novembru tal-1950 u daħal fis-servizz pubbliku fl-1968, jirtira mis-servizz fl-aħhar ta' Jannar 2011 u jiehu l-pensjoni tas-servizz, għandu bżonn jibqa' jhallas il-kontribuzzjoni tas-sigurtà soċjali sakemm jagħlaq il-61 sena?" Nirringrazzja lis-Sur Agius tal-mistoqsija tiegħu.

F'każ bħal dan, il-persuna ma tkunx obligata, u effettivament lanqas tista', thallas il-kontribuzzjoni tas-sigurtà soċjali. Dan minhabba li persuna miżżewġa ma tistax thallas il-kontribuzzjoni jekk ma tkunx f'impieg. Biss, f'każ bħal dan wiehed ikun irid jivverifika jekk minhabba l-fatt li se jkollu perjodu mingħajr kontribuzzjonijiet imħallsin jew akkreditati, dan jistax jaffettwa l-rata tal-pensjoni tal-irtirar tas-sigurtà soċjali.

Fl-eżempju mogħti f'din il-mistoqsija, il-persuna għandha 42 sena servizz u meta se tirtira mis-servizz ikun baqgħalha għaxar xhur biss sakemm tagħlaq 61 sena. F'dan il-każ dan in-nuqqas ta' kontribuzzjonijiet, minhabba li huwa f'perjodu qasir, mhux se jaffettwa bl-ebda mod il-pensjoni tas-sigurtà soċjali.

Staqsi lis-Sur Mark Musù billi tikteb lil:

**Paġna Sigurtà Soċjali, I-orizzont,
A41 Qasam Industrijali, Marsa, MRS3000**

inkella b'imejl bis-sugġett "Paġna Sigurtà Soċjali" fl-indirizz ittri@unionprint.com.mt. Il-mistoqsijiet iridu jkunu ta' interess ġenerali, mhux każi privati jew personali.



TABELLA Ċ: ID-DHUL PENSJONABBLI JINHADEM HEKK

SENA	DHUL NETT	ŻIEDA COL	TOTAL
2000	7,100	0	7,100.00
2001	7,400	1,877.48 (2002-2010)	9,277.48
2002	8,200	1,695.79 (2003-2010)	9,895.79
2003	8,900	1,483.82 (2004-2010)	10,383.82
2004	8,100	0	8,100.00
2005	10,300	1,181.00 (2006-2010)	11,481.00
2006	12,800	908.46 (2007-2010)	13,708.46
2007	14,300	696.49 (2008-2010)	14,996.49
2008	13,500	0	13,500.00
2009	15,500	302.64 (2010)	15,802.64

Id-Dhul Pensjonabbli

■ B'referenza għall-artiklu "Id-Dhul Pensjonabbli" minn Mark Musù, Direttur għall-Iżvilupp Strateġiku u Relazzjonijiet Internazzjonali – Dipartiment tas-Sigurtà Soċjali, ippubblikat fil-harġa tagħna tal-bieraħ iridu jsiru korrezzjonijiet f'wahda mit-tabelli. Minbarra li s-sotto-titlu SALARJU kellu jaqra **DHUL NETT**, ic-cifra taż-żieda għall-2003 kellha taqra **1,483.82** minflok **1,4831,877.82** kif deher bi żvista. Għaldaqstant it-tabella kellha tidher bħalma hi hawn fuq. Niskuzaw ruħna għal kull inkonvenjent.